

2007-ലെ 8-ാം ആക്ട്

2007-ലെ കേരള റോഡ് സുരക്ഷാ അതോറിറ്റി ആക്ട് *

സംസ്ഥാനത്ത് റോഡ് സുരക്ഷാ പദ്ധതികൾ നടപ്പിലാക്കുന്നതിനായി
ഒരു റോഡ് സുരക്ഷാ അതോറിറ്റി രൂപീകരിക്കുന്നതിനും ഒരു റോഡ്
സുരക്ഷാ ഫണ്ട് ഏർപ്പെടുത്തുന്നതിനും അതുമായി ബന്ധപ്പെട്ടതും
അതിന് ആനുകൂല്യമായതുമായ സംഗതികൾക്കും വേണ്ടി
വ്യവസ്ഥ ചെയ്യുന്നതിനുള്ള

ഒരു

ആക്ട്

പീഠിക.—സംസ്ഥാനത്ത് റോഡ് സുരക്ഷാ പദ്ധതികൾ നടപ്പിലാക്കുന്നതിനായി, ഒരു
റോഡ് സുരക്ഷാ അതോറിറ്റി രൂപീകരിക്കുന്നതിനും ഒരു റോഡ് സുരക്ഷാ ഫണ്ട്
ഏർപ്പെടുത്തുന്നതിനും അതുമായി ബന്ധപ്പെട്ടതും അതിന് ആനുകൂല്യമായതുമായ
സംഗതികൾക്കും വേണ്ടി വ്യവസ്ഥ ചെയ്യുന്നത് യുക്തമായിരിക്കുകയാൽ;

ഇന്ത്യൻ റിപ്പബ്ലിക്കിന്റെ അൻപത്തി എട്ടാം സംവത്സരത്തിൽ താഴെപ്പറയും പ്രകാരം
നിയമമുണ്ടാക്കുന്നു:—

1. ചുരുക്കപ്പേരും പ്രാരംഭവും.—(1) ഈ ആക്ടിന് 2007-ലെ കേരള റോഡ് സുരക്ഷാ
അതോറിറ്റി ആക്ട് എന്ന് പേർ പറയാം.

(2) ഇത്, 2006 ജനുവരി 7-ാം തീയതി പ്രാബല്യത്തിൽ വന്നതായി കരുത
പ്പെടേണ്ടതാണ്.

2. നിർവ്വചനങ്ങൾ.—(1) ഈ ആക്റ്റിൽ, സന്ദർഭം മറ്റുവിധത്തിൽ

ആവശ്യപ്പെടാത്തപക്ഷം,—

* 2007 ഏപ്രിൽ 13-ാം തീയതി ഗവർണ്ണറുടെ അനുമതി ലഭിക്കുകയും 2007 ഏപ്രിൽ 13-ാം തീയതിയിലെ 706-ാം നമ്പർ കേരള
അസാധാരണ ഗസറ്റായി പ്രസിദ്ധീകരിക്കുകയും ചെയ്തു.

(എ) “അപകടം” എന്നാൽ പൊതുനിരത്തിൽ ഒരു മോട്ടോർ വാഹനം ഉപയോഗിച്ചതു കാരണം, അതു സംഗതിപോലെ, ഏതെങ്കിലും പൊതുമുതലുകൾക്കോ മറ്റ് വാഹനങ്ങൾക്കോ, വ്യക്തിക്കോ, വ്യക്തികൾക്കോ അല്ലെങ്കിൽ സ്വത്തിനോ മരണമോ, ശാരീരിക ക്ഷതമോ അല്ലെങ്കിൽ നാശനഷ്ടമോ ഉണ്ടാകുന്ന ഏതെങ്കിലും സംഭവം എന്നർത്ഥമാകുന്നു;

(ബി) “അതോറിറ്റി” എന്നാൽ 3-ാം വകുപ്പിൻകീഴിൽ രൂപീകരിച്ച റോഡ് സുരക്ഷാ അതോറിറ്റി എന്നർത്ഥമാകുന്നു;

(സി) “സെസ്സ്” എന്നാൽ 10-ാം വകുപ്പിൻകീഴിൽ ചുമത്തുന്ന സെസ്സ് എന്നർത്ഥമാകുന്നു ;

(ഡി) “ചെയർമാൻ” എന്നാൽ അതുസംഗതിപോലെ, അതോറിറ്റിയുടെയോ എക്സിക്യൂട്ടീവ് കമ്മിറ്റിയുടെയോ ജില്ലാ റോഡ് സുരക്ഷാ കൗൺസിലിന്റെയോ ചെയർമാൻ എന്നർത്ഥമാകുന്നു ;

(ഇ) “ജില്ല” എന്നാൽ ഒരു റവന്യൂ ജില്ല എന്നർത്ഥമാകുന്നു;

(എഫ്) “ജില്ലാ റോഡ് സുരക്ഷാ കൗൺസിൽ” എന്നാൽ 19-ാം വകുപ്പിൻകീഴിൽ രൂപീകരിച്ച ജില്ലാ റോഡ് സുരക്ഷാ കൗൺസിൽ എന്നർത്ഥമാകുന്നു;

(ജി) “എക്സിക്യൂട്ടീവ് കമ്മിറ്റി” എന്നാൽ അതോറിറ്റിയുടെ എക്സിക്യൂട്ടീവ് കമ്മിറ്റി എന്നർത്ഥമാകുന്നു;

(എച്ച്) “ഫണ്ട്” എന്നാൽ 11-ാം വകുപ്പിൻകീഴിൽ രൂപീകരിച്ച റോഡ് സുരക്ഷാ ഫണ്ട് എന്നർത്ഥമാകുന്നു;

(ഐ) “തദ്ദേശാധികാരസ്ഥാനം” എന്നാൽ 1994-ലെ കേരള പഞ്ചായത്ത് രാജ് ആക്റ്റിൻ (1994-ലെ 13) കീഴിൽ രൂപീകരിച്ച ഒരു പഞ്ചായത്തോ 1994-ലെ കേരള മുനിസിപ്പാലിറ്റി ആക്റ്റിൻ (1994-ലെ 20) കീഴിൽ രൂപീകരിച്ച ഒരു മുനിസിപ്പാലിറ്റിയോ എന്നർത്ഥമാകുന്നു;

(ജെ) “പൊതുനിരത്ത്” എന്നതിൽ പൊതുജനത്തിന് പ്രവേശനമുള്ള ഏതൊരു സ്വകാര്യ റോഡും കൂടാതെ ട്രാഫിക് ഐലൻഡുകളും, മീഡിയനുകളും, നടപ്പാതകളും കൂടി ഉൾപ്പെടുന്നതാണ്;

(കെ) “നിർണ്ണയിക്കപ്പെട്ട” എന്നാൽ ഈ ആക്ടിൻകീഴിൽ ഉണ്ടാക്കപ്പെട്ട ചട്ടങ്ങളാൽ നിർണ്ണയിക്കപ്പെട്ട എന്നർത്ഥമാകുന്നു;

(എൽ) “റഗുലേഷനുകൾ” എന്നാൽ 39-ാം വകുപ്പിൻകീഴിലുണ്ടാക്കിയ റഗുലേഷനുകൾ എന്നർത്ഥമാകുന്നു;

(എം) “വാഹനം” എന്നാൽ മനുഷ്യരെയോ, മൃഗങ്ങളെയോ, അല്ലെങ്കിൽ സാധനങ്ങളോ വഹിച്ചുകൊണ്ടുപോകുന്നതിനോ മനുഷ്യരുടെ സഞ്ചാരത്തിന് ഉപയോഗിക്കുന്നതോ ഉപയോഗിക്കാൻ കഴിയുന്നതോ ആയ ഏതെങ്കിലും യന്ത്രോപായമോ അല്ലെങ്കിൽ ഉപകരണമോ ഉൾപ്പെടുന്നു;

(2) ഈ ആക്റ്റിൽ ഉപയോഗിച്ചിട്ടുള്ളതും എന്നാൽ ഇതിൽ നിർവ്വചിച്ചിട്ടില്ലാത്തതുമായ വാക്കുകൾക്കും പദപ്രയോഗങ്ങൾക്കും 1988-ലെ മോട്ടോർ വാഹന ആക്ടിലോ (1988-ലെ 59-ാം കേന്ദ്ര ആക്റ്റ്) 1999-ലെ കേരള ഹൈവേ സംരക്ഷണ ആക്ടിലോ (2000-ലെ 6) അതിൻകീഴിൽ ഉണ്ടാക്കിയിട്ടുള്ള ചട്ടങ്ങളിലോ അവയ്ക്ക് യഥാക്രമം നൽകിയിട്ടുള്ള അർത്ഥങ്ങൾ ഉണ്ടായിരിക്കുന്നതാണ്.

3. അതോറിറ്റിയുടെ രൂപീകരണം.—(1) സർക്കാരിന്, ഗസറ്റ് വിജ്ഞാപനം വഴി, അതിൽ വിനിർദ്ദേശിച്ചേക്കാവുന്ന തീയതി മുതൽ പ്രാബല്യത്തോടുകൂടി കേരള റോഡ് സുരക്ഷാ അതോറിറ്റി എന്ന പേരിൽ ഒരു അതോറിറ്റി രൂപീകരിക്കാവുന്നതാണ്.

(2) അതോറിറ്റി ശാശ്വത പിൻതുടർച്ചാവകാശത്തോടും പൊതുമുദ്രയോടും കൂടിയതും ഈ ആക്ടിലെ വ്യവസ്ഥകൾക്ക് വിധേയമായി, സ്ഥാവര ജംഗമ സ്വത്തുക്കൾ ആർജ്ജിക്കുന്നതിനും കൈവശം വയ്ക്കുന്നതിനും കയ്യൊഴിക്കുന്നതിനും, കരാറുകളിൽ ഏർപ്പെടുന്നതിനുമുള്ള അധികാരത്തോടു കൂടിയതുമായ മേല്പറഞ്ഞ പേരിലുള്ള ഒരു

ഏകാംഗീകൃത നികായമായിരിക്കുന്നതും പ്രസ്തുത പേരിൽ വ്യവഹരിക്കുകയും വ്യവഹരിക്കപ്പെടുകയും ചെയ്യേണ്ടതുമാകുന്നു.

(3) അതോറിറ്റിയിൽ താഴെപ്പറയുന്ന അംഗങ്ങൾ ഉണ്ടായിരിക്കുന്നതാണ്, അതായത്:-

(എ) ഗതാഗതവകുപ്പ് മന്ത്രി, അദ്ദേഹം അതോറിറ്റിയുടെ ചെയർമാനായിരിക്കുന്നതാണ്;

(ബി) മരാമത്ത് വകുപ്പ് മന്ത്രി, അദ്ദേഹം അതോറിറ്റിയുടെ വൈസ്-ചെയർമാനായിരിക്കുന്നതാണ്;

(സി) ചീഫ് സെക്രട്ടറി;

(ഡി) ഗതാഗത വകുപ്പ് പ്രിൻസിപ്പൽ സെക്രട്ടറി;

(ഇ) നിയമ വകുപ്പ് സെക്രട്ടറി;

(എഫ്) ആഭ്യന്തര വകുപ്പ് പ്രിൻസിപ്പൽ സെക്രട്ടറി;

(ജി) ധനകാര്യ വകുപ്പ് പ്രിൻസിപ്പൽ സെക്രട്ടറി;

(എച്ച്) പൊതുമരാമത്ത് വകുപ്പ് പ്രിൻസിപ്പൽ സെക്രട്ടറി;

(ഐ) ആരോഗ്യവും കുടുംബക്ഷേമവും വകുപ്പ് പ്രിൻസിപ്പൽ സെക്രട്ടറി;

(ജെ) പൊതു വിദ്യാഭ്യാസ വകുപ്പ് പ്രിൻസിപ്പൽ സെക്രട്ടറി;

(കെ) തദ്ദേശ സ്വയംഭരണ വകുപ്പ് പ്രിൻസിപ്പൽ സെക്രട്ടറി;

(എൽ) റോഡ് സുരക്ഷാ കമ്മീഷണർ, അദ്ദേഹം അതോറിറ്റിയുടെ മുഖ്യകാര്യ നിർവ്വഹണ ഉദ്യോഗസ്ഥൻ ആയിരിക്കുന്നതാണ്;

(എം) പോലീസ് ഡയറക്ടർ ജനറൽ;

(എൻ) ആരോഗ്യവകുപ്പ് ഡയറക്ടർ;

(ഒ) പോലീസ് ഇൻസ്പെക്ടർ ജനറൽ (ട്രാഫിക്);

(പി) ചീഫ് എഞ്ചിനീയർ (റോഡുകളും പാലങ്ങളും);

(ക്യൂ) ചീഫ് എഞ്ചിനീയർ (നാഷണൽ ഹൈവേകൾ);

(ആർ) നാഷണൽ ട്രാൻസ്പോർട്ടേഷൻ, പ്ലാനിംഗ് ആന്റ് റിസർച്ച് സെന്റർ ഡയറക്ടർ;

(എസ്) സെക്രട്ടറി, സ്റ്റേറ്റ് ട്രാൻസ്പോർട്ട് അതോറിറ്റി;

(റ്റി) സർക്കാർ നാമനിർദ്ദേശം ചെയ്യുന്ന, റോഡ് സുരക്ഷാ രംഗത്ത് വിദഗ്ദ്ധരായ മൂന്നുപേർ.

(4) അതോറിറ്റിയിലെ നാമനിർദ്ദേശം ചെയ്യപ്പെട്ട അംഗങ്ങൾ നിയമനത്തീയതി മുതൽ 5 വർഷത്തേക്ക് ഔദ്യോഗിക സ്ഥാനം വഹിക്കേണ്ടതാണ്.

(5) നാമനിർദ്ദേശം ചെയ്യപ്പെട്ട ഏതൊരു അംഗത്തിനും ഏത് സമയത്തും അതോറിറ്റിയുടെ ചെയർമാൻ സ്വന്തം കൈപ്പടയിൽ എഴുതി ഒപ്പിട്ട കത്ത് നൽകിക്കൊണ്ട് തന്റെ ഔദ്യോഗിക സ്ഥാനം രാജിവെയ്ക്കാവുന്നതാണ്.

4. അതോറിറ്റിയുടെ ചുമതലകൾ.—അതോറിറ്റിക്ക് താഴെപ്പറയുന്ന ചുമതലകൾ ഉണ്ടായിരിക്കുന്നതാണ്, അതായത്:—

(എ) റോഡ് സുരക്ഷാ നയങ്ങളിന്മേൽ സർക്കാരിനെ ഉപദേശിക്കുക ;

(ബി) റോഡ് സുരക്ഷാ നിലവാരവും നടപടിക്രമങ്ങളും നിർണ്ണയിക്കുകയും നടപ്പിലാക്കുകയും ചെയ്യുക ;

(സി) റോഡ് സുരക്ഷയുമായി ബന്ധപ്പെട്ട പദ്ധതികളും പ്രോജക്റ്റുകളും പരിപാടികളും ആവിഷ്കരിച്ച് നടപ്പിലാക്കുക ;

(ഡി) റോഡ് സുരക്ഷയുമായി ബന്ധപ്പെട്ട് കർത്തവ്യനിർവ്വഹണം നടത്തുന്ന എല്ലാ ഏജൻസികളുടെയും സർക്കാർ വകുപ്പുകളുടെയും പ്രവർത്തനം ഏകോപിപ്പിക്കുക ;

(ഇ) റോഡ് സുരക്ഷാ ബോധവൽക്കരണ പരിപാടികൾ നടപ്പിലാക്കുക ;

(എഫ്) ഫണ്ടിന്റെ നടത്തിപ്പ് ;

(ജി) റോഡ് സുരക്ഷാ പദ്ധതികളും, പരിപാടികളും നടപ്പിൽ വരുത്തുന്നതിനുള്ള ചെലവ് അനുവദിക്കുക ;

(എച്ച്) റോഡ് സുരക്ഷാ പ്രോജക്റ്റുകൾക്ക് വേണ്ടിയും റോഡ് സുരക്ഷയുമായി ബന്ധപ്പെട്ട സാമഗ്രികളും ഉപകരണങ്ങളും വാങ്ങുന്നതിനും സ്ഥാപിക്കുന്നതിനും വേണ്ടിയും ചെലവ് അനുവദിക്കുക ;

(ഐ) റോഡ് സുരക്ഷയുമായി ബന്ധപ്പെട്ട സംഗതികളിൽ പഠനങ്ങളും പ്രോജക്റ്റുകളും ഗവേഷണവും നടത്തുന്നതിന് ചെലവ് അനുവദിക്കുക ;

(ജെ) ട്രോമാ-കെയർ പരിപാടികൾക്കോ പ്രവർത്തനങ്ങൾക്കോ ഉള്ള ചെലവ് അനുവദിക്കുക ;

(കെ) അതോറിറ്റിയുടെ ഭരണപരമായ ചെലവുകൾ അനുവദിക്കുക ;

(എൽ) റോഡ് സുരക്ഷാ നടപടികളുമായി ബന്ധപ്പെട്ട സംഗതികൾക്കുള്ള ചെലവ് അനുവദിക്കുക ;

(എം) അതോറിറ്റിയുടെ നേതൃത്വത്തിൽ അപകടസ്ഥലത്തെ രക്ഷാപ്രവർത്തനങ്ങൾക്കായി സ്വയം സഹായ സംഘങ്ങൾ രൂപീകരിക്കുക ;

(എൻ) ഈ ആക്ടിന്റെ ഉദ്ദേശ്യങ്ങൾ പരിഗണിച്ചുകൊണ്ട് നിർണ്ണയിച്ചേക്കാവുന്ന പ്രകാരമുള്ള മറ്റ് ചുമതലകൾ നിർവ്വഹിക്കുക.

5. എക്സിക്യൂട്ടീവ് കമ്മിറ്റി.—(1) അതോറിറ്റിക്ക് താഴെപ്പറയുന്ന അംഗങ്ങൾ അടങ്ങിയിട്ടുള്ള ഒരു എക്സിക്യൂട്ടീവ് കമ്മിറ്റി ഉണ്ടായിരിക്കേണ്ടതാണ്, അതായത്:—

(എ) ചീഫ് സെക്രട്ടറി, അദ്ദേഹം എക്സിക്യൂട്ടീവ് കമ്മിറ്റിയുടെ ചെയർമാൻ ആയിരിക്കുന്നതാണ് ;

(ബി) ട്രാൻസ്പോർട്ട് കമ്മീഷണർ, അദ്ദേഹം എക്സിക്യൂട്ടീവ് കമ്മിറ്റിയുടെ വൈസ്-ചെയർമാൻ ആയിരിക്കുന്നതാണ് ;

(സി) പോലീസ് ഇൻസ്പെക്ടർ ജനറൽ (ട്രാഫിക്) ;

(ഡി) ചീഫ് എഞ്ചിനീയർ (റോഡുകളും പാലങ്ങളും) ;

(ഇ) ചീഫ് എൻജിനീയർ (നാഷണൽ ഹൈവേകൾ) ;

(എഫ്) ആരോഗ്യ വകുപ്പ് ഡയറക്ടർ ;

(ജി) നാഷണൽ ട്രാൻസ്പോർട്ടേഷൻ, പ്ലാനിംഗ് ആന്റ് റിസർച്ച് സെന്റർ ഡയറക്ടർ ;

(എച്ച്) സെക്രട്ടറി, സ്റ്റേറ്റ് ട്രാൻസ്പോർട്ട് അതോറിറ്റി, മെമ്പർ സെക്രട്ടറി.

(2) അതോറിറ്റിയുടെ തീരുമാനങ്ങൾ നടപ്പിലാക്കുന്നതിന്റെ ചുമതല എക്സിക്യൂട്ടീവ് കമ്മിറ്റിക്ക് ആയിരിക്കുന്നതാണ്.

(3) എക്സിക്യൂട്ടീവ് കമ്മിറ്റി, അതോറിറ്റി ചുമത്തിയേക്കാവുന്ന നിയന്ത്രണങ്ങൾക്കും വ്യവസ്ഥകൾക്കും പരിമിതികൾക്കും വിധേയമായി അതോറിറ്റി അതിന് ഏല്പിച്ചുകൊടുത്തേക്കാവുന്ന പ്രകാരമുള്ള അതോറിറ്റിയുടെ അധികാരങ്ങൾ വിനിയോഗിക്കേണ്ടതും അങ്ങനെയുള്ള ചുമതലകൾ നിർവ്വഹിക്കേണ്ടതുമാണ്.

6. യോഗങ്ങൾ.—(1) അതതുസംഗതിപോലെ, അതോറിറ്റിയുടെയോ എക്സിക്യൂട്ടീവ് കമ്മിറ്റിയുടെയോ ജില്ലാ റോഡ് സുരക്ഷാ കൗൺസിലിന്റെയോ ചെയർമാൻ തീരുമാനിച്ചേക്കാവുന്ന പ്രകാരമുള്ള സമയത്തും സ്ഥലത്തും അതോറിറ്റിയും എക്സിക്യൂട്ടീവ് കമ്മിറ്റിയും ജില്ലാ റോഡ് സുരക്ഷാ കൗൺസിൽ യോഗം ചേരേണ്ടതും റഗുലേഷൻ കളാൽ ഉണ്ടാക്കിയേക്കാവുന്ന നടപടി ചട്ടങ്ങൾ യോഗങ്ങളിലെ കാര്യങ്ങളുടെ നടത്തിപ്പിൽ പാലിക്കേണ്ടതുമാണ്.

(2) അതോറിറ്റിയുടെയോ എക്സിക്യൂട്ടീവ് കമ്മിറ്റിയുടെയോ ഏതൊരു യോഗത്തിലും ചെയർമാനോ അദ്ദേഹത്തിന്റെ അഭാവത്തിൽ വൈസ് -ചെയർമാനോ

അദ്ദേഹത്തിന്റെയും അഭാവത്തിൽ ഹാജരായ അംഗങ്ങൾ തെരഞ്ഞെടുത്ത ഒരംഗമോ ആധ്യക്ഷം വഹിക്കേണ്ടതാണ്.

(3) അതോറിറ്റി ആറ് മാസത്തിൽ ഒരിക്കലെങ്കിലും യോഗം ചേരേണ്ടതാണ്.

(4) അതോറിറ്റിയുടെ യോഗത്തിനുള്ള ക്വാറം ഏഴ് ആയിരിക്കേണ്ടതാണ്.

(5) എക്സിക്യൂട്ടീവ് കമ്മിറ്റി കുറഞ്ഞത് മാസത്തിലൊരിക്കലെങ്കിലും യോഗം ചേരേണ്ടതാണ്.

(6) എക്സിക്യൂട്ടീവ് കമ്മിറ്റിയുടെ യോഗത്തിനുള്ള ക്വാറം മൂന്ന് ആയിരിക്കുന്നതാണ്.

7. കാരുണ്യങ്ങളുടെ തീർപ്പാക്കൽ.—അതോറിറ്റിയോ എക്സിക്യൂട്ടീവ് കമ്മിറ്റിയോ തീരുമാനിക്കേണ്ട ഏതൊരു സംഗതിയും, അതതുസംഗതിപോലെ, അതോറിറ്റിയുടെയോ എക്സിക്യൂട്ടീവ് കമ്മിറ്റിയുടെയോ യോഗങ്ങളിൽ ഹാജരുള്ള അംഗങ്ങളുടെ ഭൂരിപക്ഷ തീരുമാനം അനുസരിച്ച് പരിഗണിക്കേണ്ടതും തീർപ്പാക്കേണ്ടതുമാണ്.

8. ഒഴിവുകൾ മുതലായവ അതോറിറ്റിയുടെ നടപടികൾ അസാധുവാക്കുന്നതല്ലെന്ന്.
—അതോറിറ്റിയുടെ യാതൊരു പ്രവൃത്തിയോ നടപടികളോ അതോറിറ്റിയിലെ ഏതെങ്കിലും ഒഴിവിയോ ഘടനയിലുള്ള ന്യൂനതയുടെയോ കാരണത്താൽ മാത്രം ചോദ്യം ചെയ്യാവുന്നതോ അസാധുവാക്കാവുന്നതോ അല്ല.

[9. റോഡ് സുരക്ഷാ കമ്മീഷണർ.—സർക്കാരിന്, ഈ ആക്റ്റിന്റെ ആവശ്യത്തിലേക്കായി, അഖിലേന്ത്യാ സർവീസിൽനിന്നുള്ള ഗവൺമെന്റ് സെക്രട്ടറിയുടെയോ പോലീസ് ഇൻസ്പെക്ടർ ജനറലിന്റെയോ ചീഫ് ഫോറസ്റ്റ് കൺസർവേറ്ററുടെയോ പദവിയിൽ കുറയാത്ത ഒരു ഉദ്യോഗസ്ഥനെ മുഴുവൻസമയ റോഡ് സുരക്ഷാ കമ്മീഷണറായി അന്യത്ര സേവന വ്യവസ്ഥയിൽ നിയമിക്കാവുന്നതാണ്.]

10. സെസ്സ് ചുമത്തലും പിരിച്ചെടുക്കലും.—(1) സംസ്ഥാനത്ത് ഉപയോഗിക്കുന്നതോ ഉപയോഗിക്കുന്നതിനായി സൂക്ഷിച്ചിട്ടുള്ളതോ ആയ ഏതൊരു മോട്ടോർ വാഹനത്തിൻമേലും, അങ്ങനെയുള്ള വാഹനങ്ങൾക്കായി പട്ടികയിൽ വിനിർദ്ദേശിച്ചിട്ടുള്ള നിരക്കുകളിൽ ഒറ്റ പ്രാവശ്യ സെസ്സ് ഈ ആക്ടിലെ ആവശ്യങ്ങൾക്കായി ചുമത്തുകയും പിരിച്ചെടുക്കുകയും ചെയ്യേണ്ടതാണ് :

എന്നാൽ, കച്ചവട ആവശ്യത്തിനായി വ്യാപാരിയോ നിർമ്മാതാവോ സൂക്ഷിച്ചിട്ടുള്ള ഒരു മോട്ടോർ വാഹനത്തിൻമേൽ അങ്ങനെയുള്ള യാതൊരു സെസ്സും ചുമത്തുവാൻ പാടുള്ളതല്ല :

എന്നുമാത്രമല്ല, സർക്കാരിന് അപ്രകാരം ചെയ്യുന്നത് പൊതുതാല്പര്യാർത്ഥം ആവശ്യമാണെന്ന് അഭിപ്രായമുള്ളപക്ഷം അവർക്ക്, ഏതെങ്കിലും മോട്ടോർ വാഹനത്തെയോ ഏതെങ്കിലും വിഭാഗത്തിലുള്ള മോട്ടോർ വാഹനങ്ങളെയോ സംബന്ധിച്ച് ഈ ആക്ട് പ്രകാരം നൽകേണ്ടതായ സെസ്സ്, ഗസറ്റ് വിജ്ഞാപനം വഴി, ഒഴിവാക്കാവുന്നതാണ്.

(2) (1)-ാം ഉപവകുപ്പിൻകീഴിൽ ചുമത്താവുന്ന ഏതൊരു സെസ്സും, അതതു സംഗതിപോലെ, മോട്ടോർ വാഹനത്തിന്റെ രജിസ്റ്റേർഡ് ഉടമയോ അതിന്റെ കൈവശമോ നിയന്ത്രണമോ ഉള്ള ഏതെങ്കിലും ആളോ, നൽകേണ്ടതാണ്.

(3) (1)-ാം ഉപവകുപ്പിൻ കീഴിൽ ചുമത്തിയിട്ടുള്ള സെസ്സ് 1976-ലെ കേരള മോട്ടോർ വാഹന നികുതി ചുമത്തൽ ആക്റ്റിൻ (1976-ലെ 19) കീഴിൽ നിയമിച്ചിട്ടുള്ള ടാക്സേഷൻ ഓഫീസർ പിരിച്ചെടുക്കേണ്ടതോ അല്ലെങ്കിൽ നിർണ്ണയിക്കപ്പെടാവുന്ന അങ്ങനെയുള്ള രീതിയിലും സമയത്തും പിരിച്ചെടുക്കേണ്ടതോ ആകുന്നു.

(4) സർക്കാരിന്, ഗസറ്റ് വിജ്ഞാപനം വഴി, സെസ്സ് പിരിച്ചെടുക്കുന്ന ആവശ്യത്തിലേക്കായി, 1976-ലെ കേരള മോട്ടോർ വാഹന നികുതി ചുമത്തൽ ആക്ടിലെ (1978-ലെ 19) വ്യവസ്ഥകൾ, വിജ്ഞാപനത്തിൽ വിനിർദ്ദേശിച്ചേക്കാവുന്ന അങ്ങനെയുള്ള രൂപഭേദപ്പെടുത്തലുകൾക്ക് വിധേയമായി, ബാധകമാകുന്നതാണെന്ന് നിർദ്ദേശിക്കാവുന്നതാണ്.

(5) ഒരു മോട്ടോർ വാഹനത്തെ സംബന്ധിച്ച് സെസ്സ് നൽകുവാൻ ബാധ്യസ്ഥനായ ഏതെങ്കിലും ആൾ (3)-ാം ഉപവകുപ്പ് പ്രകാരം നിർണ്ണയിക്കപ്പെട്ടിട്ടുള്ള സമയത്തിനുള്ളിൽ സെസ്സ് നൽകുന്നതിൽ വീഴ്ച വരുത്തുന്നപക്ഷം, അങ്ങനെയുള്ള ആൾ സെസ്സിനു പുറമേ കിട്ടാനുള്ള സെസ്സിന്റെ പത്തുശതമാനത്തിനു തുല്യമായ ഒരു തുക വീഴ്ച വരുന്ന ഓരോ വർഷത്തേക്കും പിഴയായി നൽകേണ്ടതാണ്.

(6) ഈ ആക്ട് പ്രകാരം സർക്കാർ ചുമത്തിയിട്ടുള്ളതും പിരിച്ചെടുത്തതുമായ സെസ്സിൽ നിന്നുള്ള വരവ്, അതിൻകീഴിൽ ഈടാക്കിയിട്ടുള്ള പിഴയും പലിശയും ഫീസും ഉൾപ്പെടെ ആദ്യം സംസ്ഥാന സഞ്ചിത നിധിയിൽ ക്രെഡിറ്റ് ചെയ്യേണ്ടതും അതിനുശേഷം പിരിച്ചെടുക്കുന്നതിനും ഈടാക്കുന്നതിനും സർക്കാർ നിശ്ചയിച്ച പ്രകാരമുള്ള ചെലവ് കുറവു ചെയ്തശേഷം ശേഷിച്ച തുക ഇതിലേക്കായി യഥാവിധി നിയമപ്രകാരമുള്ള ധനവിനിയോഗത്തിലൂടെ ഫണ്ടിലേക്ക് ഉൾക്കൊള്ളിക്കേണ്ടതും മാറ്റേണ്ടതുമാണ്.

(7) ഫണ്ടിലേക്ക് കൈമാറ്റം ചെയ്തിട്ടുള്ള ഏതൊരു തുകയും സംസ്ഥാനത്തിന്റെ സഞ്ചിതനിധിയിൽ ചാർജ്ജ് ചെയ്യേണ്ടതാണ്.

11. ഫണ്ടിന്റെ രൂപീകരണം.—(1) അതോറിറ്റി രൂപീകരിച്ചതിനുശേഷം, ഒരു വർഷത്തിനുള്ളിൽ കേരള റോഡ് സുരക്ഷാ ഫണ്ട് എന്ന പേരിൽ ഒരു ഫണ്ട് രൂപീകരിക്കേണ്ടതാണ്.

(2) ഫണ്ടിലേക്ക് താഴെപ്പറയുന്നവ ക്രെഡിറ്റ് ചെയ്യേണ്ടതാണ്,—

(എ) 10-ാം വകുപ്പിന്റെ (6)-ാം ഉപവകുപ്പുപ്രകാരം കൈമാറ്റം ചെയ്യപ്പെട്ട തുക ;

(ബി) സർക്കാർ നൽകുന്ന ഗ്രാന്റുകളും വായ്പകളും അല്ലെങ്കിൽ മുൻകൂറുകളും ;

(സി) ഇൻഡ്യാ ഗവൺമെന്റ് നൽകുന്ന ഗ്രാന്റുകളും വായ്പകളും അല്ലെങ്കിൽ മുൻകൂറുകളും ;

(ഡി) പൊതുസ്ഥാപനങ്ങളിൽ നിന്നോ സ്വകാര്യ സ്ഥാപനങ്ങളിൽ നിന്നോ സംഘടനകളിൽ നിന്നോ ഉള്ള സംഭാവനകൾ ;

(ഇ) 28-ാം വകുപ്പിൻകീഴിൽ ശേഖരിച്ച രാജിയാക്കൽ ഫീസ്.

(3) സർക്കാർ, 1988-ലെ മോട്ടോർ വാഹന ആക്ട് (1988-ലെ 59-ാം കേന്ദ്ര ആക്ട്) 200-ാം വകുപ്പിൻ കീഴിൽ മുൻവർഷത്തിൽ ശേഖരിച്ച രാജിയാക്കൽ ഫീസിന്റെ അൻപതു ശതമാനത്തിനു തുല്യമായ ഒരു തുക ഓരോ വർഷവും ഫണ്ടിലേക്ക്, നൽകേണ്ടതാണ്.

12. ഫണ്ടിന്റെ നിക്ഷിപ്തമാക്കലും നടത്തിപ്പും.—(1) ഫണ്ട്, 3-ാം വകുപ്പ് പ്രകാരം രൂപീകരിച്ച അതോറിറ്റിയിൽ നിക്ഷിപ്തമായിരിക്കേണ്ടതും അതോറിറ്റി അതിന്റെ നടത്തിപ്പ് നിർവ്വഹിക്കേണ്ടതുമാണ്.

(2) അതോറിറ്റി അതിൽ നിക്ഷിപ്തമായിട്ടുള്ള ഫണ്ടിന്റെ നടത്തിപ്പ് നിർണ്ണയിച്ചേക്കാവുന്ന പ്രകാരമുള്ള രീതിയിൽ നിർവ്വഹിക്കേണ്ടതാണ്.

(3) ഫണ്ടിന്റെ ഭാഗമാകുന്ന എല്ലാ തുകകളും അതോറിറ്റി തീരുമാനിച്ചേക്കാവുന്ന പ്രകാരം സ്റ്റേറ്റ് ബാങ്ക് ഓഫ് ട്രാവൻകൂറിലോ അല്ലെങ്കിൽ ഏതെങ്കിലും ദേശസാൽകൃത ബാങ്കിലോ നിക്ഷേപിക്കേണ്ടതും, എക്സിക്യൂട്ടീവ് കമ്മിറ്റിയുടെ ചെയർമാനും, അതോറിറ്റിയുടെ മുഖ്യ കാര്യനിർവ്വഹണ ഉദ്യോഗസ്ഥനും കൂട്ടായി, അതോറിറ്റി തീരുമാനിച്ചേക്കാവുന്ന വിധത്തിൽ അക്കൗണ്ട് കൈകാര്യം ചെയ്യേണ്ടതുമാണ്.

13. ഫണ്ടിന്റെ ഉപയോഗപ്പെടുത്തൽ.—ഫണ്ട് താഴെപ്പറയുന്ന എല്ലാമോ ഏതെങ്കിലുമോ ആവശ്യങ്ങൾക്കായി ഉപയോഗിക്കേണ്ടതാണ്, അതായത്:—

(എ) റോഡ് സുരക്ഷാ പരിപാടികൾക്ക് ;

(ബി) റോഡ് സുരക്ഷ സംബന്ധിച്ച ബോധവൽക്കരണ പരിപാടിക്ക് ;

(സി) റോഡ് സുരക്ഷയുമായി ബന്ധപ്പെട്ട ഉപകരണങ്ങളുടെ വാങ്ങലുകൾക്ക് ;

(ഡി) റോഡ് സുരക്ഷ സംബന്ധിച്ച് പദ്ധതികളിന്മേലുള്ള അംഗീകൃത പഠനങ്ങൾക്കും ഗവേഷണത്തിനും ഫണ്ട് നൽകുന്നതിന് ;

(ഇ) ട്രോമ- കെയർ പരിപാടികൾക്കും ബന്ധപ്പെട്ട പ്രവർത്തനങ്ങൾക്കും ;

(എഫ്) അതോറിറ്റിയുടെ ഭരണപരമായ ചെലവുകൾക്ക് ;

(ജി) അതോറിറ്റിക്ക്, യുക്തമെന്ന് തോന്നുന്ന റോഡ് സുരക്ഷയുമായി ബന്ധപ്പെട്ട കാര്യങ്ങൾക്കുള്ള ചെലവിന് ;

(എച്ച്) നിർണ്ണയിച്ചേക്കാവുന്ന മറ്റേതെങ്കിലും ആവശ്യത്തിനും.

14. അപകടഹേതുക്കൾ നീക്കുന്നതിനു ഉത്തരവിടാനുള്ള അധികാരം.—(1) തത്സമയം പ്രാബല്യത്തിലിരിക്കുന്ന മറ്റേതെങ്കിലും നിയമത്തിൽ എന്തുതന്നെ അടങ്ങിയിരുന്നാലും, ഏതെങ്കിലും ആളുടെ പരാതിയിൻമേലോ റിപ്പോർട്ടിൻമേലോ മറ്റുവിധത്തിലോ,

(i) ഏതെങ്കിലും ആളുടെയോ ആളുകളുടെയോ പബ്ലിക് റോഡിലെ പ്രവൃത്തി; അല്ലെങ്കിൽ

(ii) ഏതെങ്കിലും വാഹനം, മൃഗം, ഏതെങ്കിലും അംഗീകാരമുള്ള ഭരണസ്ഥാപനത്തിന്റെ അംഗീകാരമില്ലാതെ നിർമ്മിച്ചിട്ടുള്ള വസ്തു, എടുപ്പുകൾ കൂടാതെ ആർച്ചകൾ, ബാനറുകൾ, ഡിസ്പ്ലേ ബോർഡുകൾ, ഹോർഡിംഗുകൾ, ചായ്വുകൾ, കൂടാരങ്ങൾ, പന്തലുകൾ, കഴകൾ, പ്ലാറ്റ്ഫോമുകൾ, പ്രസംഗവേദികൾ, പ്രതിമകൾ, സ്കൂളുകൾ എന്നിവ ഉൾപ്പെടെയുള്ള സാധനങ്ങൾ, അതുപോലെയുള്ള മറ്റ് എടുപ്പുകൾ എന്നിവ പബ്ലിക് റോഡിൽ വെച്ചിട്ടുള്ളതോ നിർത്തിയിട്ടുള്ളതോ ; അല്ലെങ്കിൽ

(iii) പബ്ലിക് റോഡിൽ മൃഗങ്ങളുടെയോ വാഹനങ്ങളുടെയോ സഞ്ചാരം; അല്ലെങ്കിൽ

(iv) പബ്ലിക് റോഡിന്റെ സമീപത്ത് സ്ഥിതിചെയ്യുന്ന ഏതെങ്കിലും വൃക്ഷത്തിന്റെയോ എടുപ്പിന്റെയോ കെട്ടിടത്തിന്റെയോ അവസ്ഥ; അല്ലെങ്കിൽ

(v) പബ്ലിക് റോഡിന്റെ സമീപത്തുള്ള ഏതെങ്കിലും കെട്ടിടത്തിലേക്കോ പുരയിടത്തിലേക്കോ ഉള്ള പ്രവേശനമാർഗ്ഗമോ നിർഗ്ഗമനമാർഗ്ഗമോ, അപകടങ്ങൾ ഉണ്ടാക്കുവാനോ വാഹന ഗതാഗതത്തിന്റെ സുഗമമായ ഒഴുക്കിന് തടസ്സം സൃഷ്ടിക്കുവാനോ ഏതെങ്കിലും വാഹനത്തിന്റെ ഡ്രൈവറുടെ ശ്രദ്ധ തിരിക്കുവാനോ കാഴ്ച മറയ്ക്കുവാനോ സാധ്യതയുണ്ടെന്ന് അതോറിറ്റിക്ക് ബോദ്ധ്യമുള്ളിടത്ത്, റോഡ് സുരക്ഷാ കമ്മീഷണർക്ക്, പൊതു ഉത്തരവ് വഴിയോ പ്രത്യേക ഉത്തരവ് വഴിയോ അതിന്റെ കാരണങ്ങൾ രേഖപ്പെടുത്തിയശേഷം, ആവശ്യമെന്ന് അത് കരുതുന്ന അത്തരം നടപടികളെടുക്കുവാൻ ബന്ധപ്പെട്ട ആളിന്, രണ്ട് മാസത്തിനകം നിർദ്ദേശം നൽകേണ്ടതും അങ്ങനെയുള്ള ആൾ അതോറിറ്റി വിനിർദ്ദേശിക്കാവുന്ന പ്രകാരമുള്ള സമയത്തിനുള്ളിൽ ആ നിർദ്ദേശം പാലിക്കുവാൻ ബാധ്യസ്ഥനായിരിക്കുന്നതുമാണ്.

(2) (1)-ാം ഉപവകുപ്പിൽ എന്തുതന്നെ അടങ്ങിയിരുന്നാലും അടിയന്തിരഘട്ടത്തിൽ, അതതുസംഗതിപോലെ, അപകടമോ തടസ്സമോ തടയുവാൻ ആവശ്യമായ പ്രകാരമുള്ള നടപടി റോഡ് സുരക്ഷാ കമ്മീഷണർക്ക് സ്വീകരിക്കാവുന്നതും അതിനുള്ള ചെലവ് ഉത്തരവാദിയായ ആളിൽനിന്നും നിർണ്ണയിച്ചേക്കാവുന്ന പ്രകാരമുള്ള രീതിയിൽ ഈടാക്കാവുന്നതുമാണ്.

15. പണികൾക്ക് ഉത്തരവിടാനുള്ള അധികാരം.—(1) തത്സമയം പ്രാബല്യത്തിലിരിക്കുന്ന മറ്റേതെങ്കിലും നിയമത്തിൽ എന്തുതന്നെ അടങ്ങിയിരുന്നാലും, അതോറിറ്റി, ഒരു പബ്ലിക് റോഡിൽ, അത്തരം റോഡുകളിൽ സുരക്ഷ ഉറപ്പാക്കാൻ ആവശ്യമെന്ന് കരുതുന്ന ഏതെങ്കിലും പണിക്ക് അല്ലെങ്കിൽ മെച്ചപ്പെടുത്തലിന് ഉത്തരവിടുന്നത് നിയമവിധേയമായിരിക്കുന്നതും സർക്കാരിന്റെ ബന്ധപ്പെട്ട ഓരോ വകുപ്പും അല്ലെങ്കിൽ തദ്ദേശാധികാരസ്ഥാനവും അല്ലെങ്കിൽ മറ്റേതെങ്കിലും അധികാരസ്ഥാനവും അതോറിറ്റി വിനിർദ്ദേശിച്ചേക്കാവുന്ന അത്തരം സമയത്തിനുള്ളിൽ അത്തരം പണികളോ അല്ലെങ്കിൽ മെച്ചപ്പെടുത്തലോ നടത്താൻ ബാധ്യസ്ഥമായിരിക്കുന്നതുമാണ് :

എന്നാൽ, 1999-ലെ കേരള ഹൈവേ സംരക്ഷണ ആക്ടിൻ (2000-ലെ 6) കീഴിൽ അപ്രകാരം പ്രഖ്യാപിച്ചിട്ടുള്ള ഒരു ഹൈവേ സംബന്ധിച്ച്, ഈ ഉപവകുപ്പ് പ്രകാരമുള്ള

യാതൊരു ഉത്തരവും, അതതുപ്രദേശത്തിനായി പ്രസ്തുത ആക്റ്റിൻകീഴിൽ നിയമിച്ചിട്ടുള്ള ഹൈവേ അതോറിറ്റിയുമായി മുൻകൂട്ടി കൂടിയാലോചന നടത്താതെ, പുറപ്പെടുവിക്കുവാൻ പാടുള്ളതല്ല :

എന്നിരുന്നാലും, തദ്ദേശ സ്വയംഭരണ സ്ഥാപനങ്ങളുടെ ഉടമസ്ഥതയിലുള്ള റോഡുകളിൽ അതതു തദ്ദേശസ്വയംഭരണ സ്ഥാപനങ്ങളുമായി മുൻകൂട്ടി കൂടിയോലോചന നടത്താതെ പുറപ്പെടുവിക്കാൻ പാടുള്ളതല്ല.

(2) (1)-ാം ഉപവകുപ്പ് പ്രകാരമുള്ള ഉത്തരവുകൾ നടപ്പാക്കാൻ അതോറിറ്റിക്ക് സഹായകമായി പ്രവർത്തിക്കേണ്ടത് സർക്കാരിന്റെയോ തദ്ദേശാധികാരസ്ഥാനത്തിന്റെയോ മറ്റേതെങ്കിലും അധികാരസ്ഥാനത്തിന്റെയോ ഓരോ ഉദ്യോഗസ്ഥന്റെയും കർത്തവ്യമായിരിക്കുന്നതാണ്.

16. ചെലവ് ഈടാക്കാനുള്ള അധികാരം.—14-ാം വകുപ്പ് പ്രകാരം രേഖാമൂലമുള്ള ഒരു ഉത്തരവ് ലഭിച്ച ഏതെങ്കിലും ആൾ ആ ഉത്തരവ് നിരസിക്കുകയോ ഉത്തരവ് പാലിക്കുന്നതിൽ വീഴ്ച വരുത്തുകയോ ചെയ്യുന്നപക്ഷം, അപകടം ഒഴിവാക്കാനും പൊതുജനങ്ങളുടെ സുരക്ഷ ഉറപ്പാക്കുവാനുമായി അതോറിറ്റിക്ക് നടപടി എടുക്കാവുന്നതും അതിന്റെ ചെലവ് നിയമാനുസൃതമായ പലിശ സഹിതം അങ്ങനെയുള്ള ആളിൽ നിന്നും ഈടാക്കേണ്ടതുമാണ്.

17. ഭൂമിയിൽ കൂടിശ്ശിക എന്നപോലെ തുക വസൂലാക്കേണ്ടതാണെന്ന്.—ഈ ആക്ട് പ്രകാരം, അതോറിറ്റിക്ക് കിട്ടാനുള്ള ഏതൊരു തുകയും, മറ്റേതെങ്കിലും തരത്തിലുള്ള വസൂലാക്കലിന് ഭംഗം വരാതെ, ഭൂമിയിന്മേലുള്ള നികുതി കുടിശ്ശിക എന്നതുപോലെ വസൂലാക്കാവുന്നതാണ്.

18. ഏല്പിച്ചുകൊടുക്കൽ.—അതോറിറ്റിക്ക്, സർക്കാരിന്റെ മുൻകൂട്ടിയുള്ള അംഗീകാരത്തോടുകൂടി, റോഡ് സുരക്ഷാ പരിപാടികൾ കാര്യക്ഷമമായി നടപ്പിലാക്കുന്നതിന് ആവശ്യമെന്ന് കരുതാവുന്ന പ്രകാരമുള്ള അതിന്റെ അധികാരങ്ങളും ചുമതലകളും, അതിന് യുക്തമെന്ന് തോന്നുന്ന അങ്ങനെയുള്ള നിയന്ത്രണങ്ങൾക്ക് വിധേയമായി, ഒരു

പൊതു ഉത്തരവ് അല്ലെങ്കിൽ പ്രത്യേക ഉത്തരവ് വഴി, എക്സിക്യൂട്ടീവ് കമ്മിറ്റിക്കോ റോഡ് സുരക്ഷാ കമ്മീഷണർക്കോ അല്ലെങ്കിൽ ജില്ലാ റോഡ് സുരക്ഷാ കൗൺസിലിനോ ഏല്പിച്ചുകൊടുക്കാവുന്നതാണ്.

19. ജില്ലാ റോഡ് സുരക്ഷാ കൗൺസിൽ.—(1) സർക്കാരിന്, ഗസറ്റ് വിജ്ഞാപനം വഴി, സംസ്ഥാനത്തെ ഓരോ ജില്ലയിലും ജില്ലാ റോഡ് സുരക്ഷാ കൗൺസിൽ എന്ന പേരിൽ ഒരു കൗൺസിൽ രൂപീകരിക്കാവുന്നതാണ്.

(2) ഓരോ ജില്ലാ റോഡ് സുരക്ഷാ കൗൺസിലിലും താഴെപ്പറയുന്ന അംഗങ്ങൾ ഉണ്ടായിരിക്കേണ്ടതാണ്, അതായത്:—

(എ) ജില്ലാ കളക്ടർ, എക്സ്-ഒഫീഷ്യോ, അദ്ദേഹം കൗൺസിലിന്റെ ചെയർമാൻ ആയിരിക്കുന്നതാണ് ;

(ബി) ജില്ലാ പോലീസ് സൂപ്രണ്ട്, എക്സ്-ഒഫീഷ്യോ ;

(സി) എക്സിക്യൂട്ടീവ് എൻജിനീയർ (റോഡുകളും പാലങ്ങളും), എക്സ്-ഒഫീഷ്യോ ;

(ഡി) എക്സിക്യൂട്ടീവ് എൻജിനീയർ (ദേശീയ പാതകൾ), എക്സ്-ഒഫീഷ്യോ;

(ഇ) ജില്ലാ ആസ്ഥാനത്ത് അധികാരിതയുള്ള റീജിയണൽ ട്രാൻസ്പോർട്ട് ഓഫീസർ, എക്സ് -ഒഫീഷ്യോ ; അദ്ദേഹം കൗൺസിലിന്റെ മെമ്പർ സെക്രട്ടറി ആയിരിക്കുന്നതാണ് ;

(എഫ്) സർക്കാർ നാമനിർദ്ദേശം ചെയ്യുന്ന, റോഡ് സുരക്ഷാ രംഗത്തെ ഒരു വിദഗ്ദ്ധൻ.

(3) ജില്ലാ റോഡ് സുരക്ഷാ കൗൺസിൽ, കാലാകാലങ്ങളിൽ അതോറിറ്റി ഏല്പിച്ചുകൊടുക്കാവുന്ന പ്രകാരമുള്ള അധികാരങ്ങൾ വിനിയോഗിക്കുകയും ചുമതലകൾ നിർവ്വഹിക്കുകയും ചെയ്യേണ്ടതാണ്.

20. ജീവനക്കാർ.—(1) അതോറിറ്റിക്ക്, സർക്കാരിന്റെ മുൻകൂട്ടിയുള്ള അംഗീകാരത്തോടുകൂടി, ഈ ആക്ട് പ്രകാരമുള്ള അതിന്റെ ചുമതലകൾ നിർവ്വഹിക്കുന്നതിനാവ

ശൃമെന്ന് കരുതുന്ന പ്രകാരമുള്ള ഉദ്യോഗസ്ഥന്മാരേയും ജീവനക്കാരേയും നിയമിക്കാവുന്നതാണ്.

(2) ജീവനക്കാരുടെ ഉദ്യോഗപ്പേര്, നിയമനരീതി, മറ്റു സേവന വ്യവസ്ഥകൾ എന്നിവ നിർണ്ണയിച്ചേക്കാവുന്ന പ്രകാരമായിരിക്കേണ്ടതാണ്.

21. ചെലവുകൾ.—ജീവനക്കാരുടേയും മറ്റു ജോലിക്കാരുടേയും ശമ്പളവും ബത്തകളും ഉൾപ്പെടെ ഫണ്ടിന്റെ നടത്തിപ്പിനുള്ള എല്ലാ ചെലവുകളും ഫണ്ടിൽ നിന്നും വഹിക്കേണ്ടതാണ്.

22. കണക്കുകൾ.—ഫണ്ടിന്റെ കണക്കുകൾ നിർണ്ണയിച്ചേക്കാവുന്ന പ്രകാരമുള്ള രീതിയിൽ റോഡ് സുരക്ഷാ കമ്മീഷണർ സൂക്ഷിക്കേണ്ടതാണ്.

23. ജില്ലാ റോഡ് സുരക്ഷാ കൺസിൽ റിപ്പോർട്ടുകൾ മുതലായവ സമർപ്പിക്കണമെന്ന്.—ഓരോ ജില്ലാ റോഡ് സുരക്ഷാ കൺസിലും, റോഡ് സുരക്ഷാ കമ്മീഷണർക്ക്, കാലാകാലങ്ങളിൽ ആവശ്യപ്പെടാവുന്ന പ്രകാരമുള്ള റിപ്പോർട്ടുകളും റിട്ടേണുകളും സമർപ്പിക്കേണ്ടതും വിവരങ്ങൾ നൽകേണ്ടതും റോഡ് സുരക്ഷാ കമ്മീഷണർ വർഷംതോറും അതോറിറ്റിക്ക് ഒരു സമാഹൃത റിപ്പോർട്ട് സമർപ്പിക്കേണ്ടതുമാണ്.

24. വാർഷിക റിപ്പോർട്ട്.—(1) അതോറിറ്റി, ഓരോ സാമ്പത്തിക വർഷവും, മുൻവർഷത്തെ അതിന്റെ പ്രവർത്തനങ്ങളുടെ സമ്പൂർണ്ണമായ വിവരണം നൽകുന്ന ഒരു വാർഷിക റിപ്പോർട്ട് നിർണ്ണയിച്ചേക്കാവുന്ന പ്രകാരമുള്ള രീതിയിലും സമയത്തും തയ്യാറാക്കേണ്ടതും പ്രസ്തുത റിപ്പോർട്ട് സർക്കാരിന് സമർപ്പിക്കേണ്ടതുമാണ്.

(2) അപ്രകാരമുള്ള ഓരോ റിപ്പോർട്ടും, അത് കിട്ടിക്കഴിഞ്ഞശേഷം കഴിയാവുന്നത്രവേഗം സർക്കാർ, നിയമസഭ മുമ്പാകെ വയ്ക്കേണ്ടതാണ്.

25. ആഡിറ്റ്.—(1) അതോറിറ്റിയുടെ കണക്കുകൾ അക്കൗണ്ടന്റ് ജനറൽ ആഡിറ്റ് ചെയ്യേണ്ടതാണ്.

(2) അതോറിറ്റിക്ക്, അത് യുക്തമെന്ന് കരുതുന്ന പ്രകാരമുള്ള ഉദ്യോഗസ്ഥരെ കൊണ്ട് ഓരോ വർഷവും കണക്കുകളുടെ ഇന്റേണൽ ആഡിറ്റ് നടത്താവുന്നതാണ്.

(3) ആഡിറ്റർ സാക്ഷ്യപ്പെടുത്തിയതായ അതോറിറ്റിയുടെ കണക്കുകൾ, അതിന്മേലുള്ള ആഡിറ്റ് റിപ്പോർട്ട് സഹിതം, അതോറിറ്റിയുടെ അതിന്മേലുള്ള അഭിപ്രായ കുറിപ്പോടുകൂടി സർക്കാരിന് സമർപ്പിക്കേണ്ടതും സർക്കാർ അത് നിയമസഭ മുൻപാകെ വയ്ക്കേണ്ടതുമാണ്.

(4) റിപ്പോർട്ടിന്റെ അടിസ്ഥാനത്തിൽ സർക്കാർ ഉത്തരവിടേക്കാവുന്ന പ്രകാരമുള്ള തിരുത്തൽ നടപടികൾ അതോറിറ്റി എടുക്കേണ്ടതാണ്.

26. അതോറിറ്റിയുടെ ഉത്തരവ് പാലിക്കുന്നതിൽ വീഴ്ച വരുത്തുന്നതിനുള്ള ശിക്ഷ.—

(1) അതോറിറ്റിയുടെയോ, റോഡ് സുരക്ഷാ കമ്മീഷണറുടെയോ, ഏതെങ്കിലും ജില്ലാ റോഡ് സുരക്ഷാ കൗൺസിലിന്റെയോ, ഈ ആക്ട് പ്രകാരമുള്ള, ഏതെങ്കിലും ഉത്തരവ് നിരസിക്കുകയോ പാലിക്കുന്നതിൽ വീഴ്ചവരുത്തുകയോ ചെയ്യുന്ന ഏതൊരാളെയും, ആറ്റോമസക്കാലത്തേക്കുള്ള തടവിനോ അല്ലെങ്കിൽ അയ്യായിരം രൂപവരെയാകാവുന്ന പിഴയോ അല്ലെങ്കിൽ രണ്ടുംകൂടിയോ നൽകി ശിക്ഷിക്കേണ്ടതാണ്.

(2) കുറ്റകൃത്യം തുടരുന്ന സംഗതിയിൽ, കുറ്റം തുടരുന്ന ഓരോ ദിവസത്തേക്കും ആയിരം രൂപ പിഴ ചുമത്തേണ്ടതാണ്.

27. അതോറിറ്റിയെ തടസ്സപ്പെടുത്തുന്നതിനുള്ള ശിക്ഷ.—അതോറിറ്റിയെയോ, റോഡ് സുരക്ഷാ കമ്മീഷണറെയോ, ജില്ലാ റോഡ് സുരക്ഷാ കൗൺസിലിനെയോ അതോറിറ്റിയിലെയോ അഥവാ ജില്ലാ റോഡ് സുരക്ഷാ കൗൺസിലിലെയോ ഏതെങ്കിലും ഉദ്യോഗസ്ഥനെയോ അവർ നിയമിച്ചതോ ഏർപ്പെടുത്തിയതോ ആയ ഏതെങ്കിലും വ്യക്തിയെയോ ഈ ആക്റ്റിൻകീഴിലുള്ള ചുമതലകൾ നിർവ്വഹിക്കുന്നതിൽ തടസ്സപ്പെടുത്തുന്ന ഏതൊരാളെയും പരമാവധി മൂന്നുവർഷക്കാലംവരെയാകാവുന്ന തടവിനോ അല്ലെങ്കിൽ അയ്യായിരം രൂപവരെയാകാവുന്ന പിഴയോ അല്ലെങ്കിൽ രണ്ടുംകൂടിയോ നൽകി ശിക്ഷിക്കേണ്ടതാണ്.

28. കുറ്റങ്ങൾ രാജിയാക്കൽ.—ശിക്ഷാനടപടികൾ തുടങ്ങുന്നതിനുമുമ്പോ അതിനു ശേഷമോ, 26-ാം വകുപ്പിൻകീഴിൽ ശിക്ഷിക്കപ്പെടാവുന്ന ഏതൊരു കുറ്റവും ഇതിനുവേണ്ടി സർക്കാർ, ഗസറ്റ് വിജ്ഞാപനംവഴി, വിനിർദ്ദേശിച്ചേക്കാവുന്ന പ്രകാരമുള്ള ഉദ്യോഗസ്ഥന്മാർക്കും അല്ലെങ്കിൽ അധികാരസ്ഥാനങ്ങൾക്കും അപ്രകാരമുള്ള തുകയ്ക്കും രാജിയാക്കാവുന്നതാണ്.

29. കമ്പനികൾ ചെയ്യുന്ന കുറ്റങ്ങൾ.— ഈ ആക്റ്റിൻകീഴിൽ ശിക്ഷിക്കപ്പെടാവുന്ന ഒരു കുറ്റം ഏതെങ്കിലും സമയത്ത് ഒരു കമ്പനി ചെയ്തിട്ടുണ്ടെങ്കിൽ ആ കുറ്റം ചെയ്ത സമയത്ത് കമ്പനിയുടെ ചാർജ് വഹിച്ചിരുന്നതും അതിന്റെ ബിസിനസ്സ് നടത്തുന്നതിൽ കമ്പനിയോട് ഉത്തരവാദിത്തമുണ്ടായിരുന്നതുമായ ഓരോ വ്യക്തിയും ആ കമ്പനിയും ആ കുറ്റത്തിന് ഉത്തരവാദിയായി കരുതപ്പെടേണ്ടതും അതനുസരിച്ച് നടപടി എടുക്കപ്പെടുന്നതിനും ശിക്ഷിക്കപ്പെടുന്നതിനും വിധേയമായിരിക്കുന്നതുമാണ് :

എന്നാൽ, ഈ ആക്ട് പ്രകാരമുള്ള ഏതെങ്കിലും കുറ്റം ഒരു കമ്പനി ചെയ്തിരിക്കുകയും കമ്പനിയിലെ ഏതെങ്കിലും ഡയറക്ടറുടെയോ മാനേജരുടെയോ സെക്രട്ടറിയുടെയോ കമ്പനിയിലെ മറ്റേതെങ്കിലും ഉദ്യോഗസ്ഥന്റെയോ ഭാഗത്ത് ഏതെങ്കിലും ഉപേക്ഷ ആരോപിക്കപ്പെടാവുന്നതായ സമ്മതത്തോടോ മാനാനുവാദത്തോടോ ആണ് ആ കുറ്റം ചെയ്തിട്ടുള്ളത് എന്ന് തെളിയിക്കുകയും ചെയ്തിട്ടുള്ളിടത്ത് പ്രസ്തുത ഡയറക്ടറോ മാനേജറോ സെക്രട്ടറിയോ മറ്റ് ഉദ്യോഗസ്ഥനോ ആ കുറ്റത്തിന് ഉത്തരവാദിയായി കരുതപ്പെടേണ്ടതും അതനുസരിച്ച് നടപടിയെടുക്കപ്പെടുന്നതിനും ശിക്ഷിക്കപ്പെടുന്നതിനും വിധേയനായിരിക്കുന്നതുമാണ്.

വിശദീകരണം :— ഈ വകുപ്പിന്റെ ആവശ്യത്തിലേക്ക്,—

(എ) “കമ്പനി” എന്നാൽ ഒരു ഏകാംഗീകൃത നികായം എന്നർത്ഥമാകുന്നതും അതിൽ ഒരു ഫേമോ ആളുകളുടെ മറ്റ് സമാജമോ ഉൾപ്പെടുന്നതും ;

(ബി) ഒരു ഫേമിനെ സംബന്ധിച്ച് “ഡയറക്ടർ” എന്നാൽ ഫേമിലെ ഒരു പങ്കാളി എന്നർത്ഥമാകുന്നതും ;

ആകുന്നു.

30. അപ്പീലുകൾ.—(1) ഈ ആക്റ്റിൻകീഴിൽ അതോറിറ്റിയുടെയോ ജില്ലാ റോഡ് സുരക്ഷാ കൗൺസിലിന്റെയോ ഏതെങ്കിലും ഉദ്യോഗസ്ഥൻ പുറപ്പെടുവിക്കുന്ന ഉത്തരവുമൂലം സങ്കടമനുഭവിക്കുന്ന ഏതൊരാളിനും ഇതിനുവേണ്ടി സർക്കാർ, നിയമിച്ചേക്കാവുന്ന ജില്ലാ ജഡ്ജിയുടെ പദവിയിൽ കുറയാത്ത പദവി വഹിക്കുന്നതോ വഹിച്ചിരുന്നതോ ആയ ഏകാംഗ അപ്പലേറ്റ് അതോറിറ്റിക്ക് നിർണ്ണയിച്ചേക്കാവുന്ന പ്രകാരമുള്ള സമയത്തിനുള്ളിൽ അപ്പീൽ നൽകാവുന്നതാണ്.

(2) (1)-ാം ഉപവകുപ്പിൻകീഴിൽ നൽകുന്ന ഓരോ അപ്പീലും നിർണ്ണയിച്ചേക്കാവുന്ന പ്രകാരമുള്ള ഫീസ് സഹിതമായിരിക്കേണ്ടതാണ്.

(3) (1)-ാം ഉപവകുപ്പിൻകീഴിൽ ഏതെങ്കിലും അപ്പീൽ ലഭിച്ചതിനുശേഷം, അപ്പലേറ്റ് അതോറിറ്റി, അപ്പീൽവാദിക്ക് ആ സംഗതിയിൽ പറയുവാനുള്ളത് പറയുവാൻ ഒരവസരം നൽകിയതിനുശേഷം, കഴിയുന്നത്ര വേഗത്തിൽ അപ്പീൽ തീർപ്പാക്കേണ്ടതാണ്.

31. റിവിഷൻ.—സർക്കാരിന്, സ്വമേധയായോ സങ്കടമനുഭവിക്കുന്ന വ്യക്തി നൽകിയ അപേക്ഷയിൻമേലോ, അതോറിറ്റിയോ ജില്ലാ റോഡ് സുരക്ഷാ കൗൺസിലോ ഒരു ഉത്തരവ് പാസ്സാക്കിയിട്ടുള്ളതായ ഏതെങ്കിലും കേസിന്റെ റിക്കാർഡുകൾ ആവശ്യപ്പെടാവുന്നതും, ഉത്തരവ് അനുചിതമെന്നോ നിയമവിരുദ്ധമെന്നോ സർക്കാർ കാണുന്നപക്ഷം, ബന്ധപ്പെട്ടവരെ കേൾക്കുന്നതിനുള്ള ഒരു അവസരം നൽകിയശേഷം സർക്കാരിന് അതിന് യുക്തമെന്ന് കരുതുന്ന പ്രകാരമുള്ള ഉത്തരവ് പാസ്സാക്കാവുന്നതുമാണ്.

32. അതോറിറ്റിയുടെ അംഗങ്ങളും ഉദ്യോഗസ്ഥരും പബ്ലിക് സർവെന്റുമാർ ആണെന്ന്.—അതോറിറ്റിയുടെ എല്ലാ അംഗങ്ങളും ഉദ്യോഗസ്ഥന്മാരും ഈ ആക്റ്റിലെയോ അതിൻകീഴിലുണ്ടാക്കിയ ചട്ടങ്ങളിലെയോ വ്യവസ്ഥകൾ പ്രകാരം പ്രവർത്തിക്കുകയോ പ്രവർത്തിക്കാൻ ഉദ്ദേശിക്കുകയോ ചെയ്യുമ്പോൾ, 1860-ലെ

ഇൻഡ്യൻ ശിക്ഷാ നിയമത്തിലെ (1860-ലെ 45-ാം കേന്ദ്ര ആക്ട്) 21-ാം വകുപ്പിന്റെ അർത്ഥ വ്യാപ്തിക്കുള്ളിൽ വരുന്ന പബ്ലിക് സർവെന്റുമാർ ആയി കരുതപ്പെടേണ്ടതാണ്.

33. ഉത്തമവിശ്വാസത്തിൽ എടുത്ത നടപടിക്കുള്ള സംരക്ഷണം.—ഈ ആക്ട് പ്രകാരമോ അഥവാ അതിൻകീഴിലുണ്ടാക്കിയ ചട്ടങ്ങൾ പ്രകാരമോ അഥവാ അവയ്ക്കനുസൃതമായോ, ഉത്തമവിശ്വാസത്തോടെ ചെയ്തതോ ചെയ്യാൻ ഉദ്ദേശിച്ചതോ ആയ ഏതെങ്കിലും കാര്യം സംബന്ധിച്ച്, സർക്കാരിനോ അതോറിറ്റിക്കോ, സർക്കാരിന്റെ ഏതെങ്കിലും ഉദ്യോഗസ്ഥനോ അതോറിറ്റിയുടെ ഏതെങ്കിലും അംഗത്തിനോ മറ്റു ജീവനക്കാർക്കോ എതിരായി യാതൊരു വ്യവഹാരമോ, പ്രോസിക്യൂഷനോ മറ്റു നിയമ നടപടികളോ നിലനിൽക്കുന്നതല്ല.

34. കുറ്റങ്ങൾ നടപടിക്കെടുക്കലും വിചാരണയും.—കുറ്റം സ്ഥാപിക്കുന്നതിനുള്ള വസ്തുതകൾ അടങ്ങിയതും റോഡ് സുരക്ഷാ കമ്മീഷണറുടെ മുൻകൂട്ടിയുള്ള അനുമതിയോടെ സമർപ്പിച്ചിട്ടുള്ളതുമായ രേഖാമൂലമുള്ള ഒരു റിപ്പോർട്ടിൻമേൽ അല്ലാതെ യാതൊരു കോടതിയും ഈ ആക്ട് പ്രകാരം ശിക്ഷ നൽകാവുന്ന ഏതൊരു കുറ്റവും നടപടിക്കെടുക്കാൻ പാടുള്ളതല്ല.

35. സിവിൽ കോടതികളുടെ അധികാരിത്വ് വിലക്ക്.—ഈ ആക്ട് പ്രകാരമോ അതിൻകീഴിലോ സർക്കാരോ അതോറിറ്റിയോ, അഥവാ സർക്കാരോ അതോറിറ്റിയോ അധികാരപ്പെടുത്തിയ ഏതെങ്കിലും ഉദ്യോഗസ്ഥനോ ഒത്തുതീർപ്പാക്കുകയോ തീരുമാനിക്കുകയോ കൈകാര്യം ചെയ്യുകയോ ചെയ്യേണ്ടതായ ഏതെങ്കിലും പ്രശ്നമോ നിർണ്ണയിക്കേണ്ടതായ ഏതെങ്കിലും സംഗതിയോ ഒത്തുതീർപ്പാക്കുവാനോ തീരുമാനിക്കുവാനോ കൈകാര്യം ചെയ്യുവാനോ അഥവാ നിർണ്ണയിക്കുവാനോ യാതൊരു സിവിൽ കോടതിക്കും അധികാരിത ഉണ്ടായിരിക്കുന്നതല്ല.

36. ആക്ട് 1999-ലെ കേരള ഹൈവേ സംരക്ഷണ ആക്ടിന് ഭംഗം വരുത്തുന്നതല്ലെന്ന്.—ഈ ആക്ടിലെ വ്യവസ്ഥകൾ 1999-ലെ കേരള ഹൈവേ

സംരക്ഷണ ആക്റ്റിന് (2000-ലെ 6) പുറമെയും അതിന്റെ വ്യവസ്ഥകൾക്ക് ഭംഗം വരാത്തവിധത്തിലുമായിരിക്കുന്നതാണ്.

37. നിർദ്ദേശങ്ങൾ നൽകുന്നതിനുള്ള അധികാരം.—സർക്കാരിന്, അതോറിറ്റിയുടെ നയപരമായ കാര്യങ്ങളിൽ അതോറിറ്റിക്ക് നിർദ്ദേശങ്ങൾ നൽകാവുന്നതും അത്തരം നിർദ്ദേശങ്ങൾക്ക് പ്രാബല്യം നൽകുവാൻ അതോറിറ്റിക്ക് ബാധ്യത ഉണ്ടായിരിക്കുന്നതുമാണ്.

38. ചട്ടങ്ങൾ ഉണ്ടാക്കുവാനുള്ള അധികാരം.—(1) ഈ ആക്റ്റിലെ വ്യവസ്ഥകൾ നടപ്പിലാക്കുന്ന ആവശ്യത്തിലേക്കായി, സർക്കാരിന്, ഗസറ്റ് വിജ്ഞാപനംവഴി, ചട്ടങ്ങൾ ഉണ്ടാക്കാവുന്നതാണ്.

(2) പ്രത്യേകിച്ചും, മുൻപറഞ്ഞ അധികാരത്തിന്റെ സാമാന്യതയ്ക്ക് ഭംഗം വരാതെയും ഇനിപ്പറയുന്ന എല്ലാമോ അല്ലെങ്കിൽ ഏതെങ്കിലുമോ സംഗതികൾക്ക് അങ്ങനെയുള്ള ചട്ടങ്ങളിൽ വ്യവസ്ഥ ചെയ്യാവുന്നതാണ്, അതായത്:—

(എ) അതോറിറ്റി നിർവ്വഹിക്കേണ്ടതായ ചുമതലകൾ ;

(ബി) 10-ാം വകുപ്പിൻ കീഴിൽ പിരിക്കേണ്ട സെസ്സിന്റെ രീതിയും സമയവും ;

(സി) അതോറിറ്റി, ഫണ്ടിന്റെ നടത്തിപ്പ് ഏതു രീതിയിൽ നിർവ്വഹിക്കണമെന്ന് ;

(ഡി) ഫണ്ട് ഏത് ആവശ്യങ്ങൾക്ക് വേണ്ടി ഉപയോഗിക്കണമെന്ന് ;

(ഇ) അതോറിറ്റിയുടെ ഉദ്യോഗസ്ഥരുടെയും ജീവനക്കാരുടെയും ഉദ്യോഗ പ്പേരും നിയമന രീതിയും മറ്റു സേവനവ്യവസ്ഥകളും ;

(എഫ്) 22-ാം വകുപ്പുപ്രകാരം റോഡ് സുരക്ഷാ കമ്മീഷണർ ഫണ്ടിന്റെ കണക്കുകൾ ഏതു രീതിയിൽ സൂക്ഷിക്കണമെന്ന് ;

(ജി) 24-ാം വകുപ്പ് പ്രകാരം വാർഷിക റിപ്പോർട്ട് തയ്യാറാക്കുന്നതിനുള്ള രീതിയും സമയവും ;

(എച്ച്) 30-ാം വകുപ്പ് പ്രകാരം അപ്പീൽ ഫയൽ ചെയ്യുന്നതിനുള്ള സമയവും ഫീസും ;

(ഐ) നിർണ്ണയിക്കപ്പെടേണ്ടതോ, നിർണ്ണയിക്കപ്പെടാവുന്നതോ ആയ മറ്റേതെങ്കിലും സംഗതി.

(3) ഈ ആക്റ്റിൻ കീഴിൽ ഉണ്ടാക്കിയ ഏതൊരു ചട്ടവും അത് ഉണ്ടാക്കിയതിന് ശേഷം, കഴിയുന്നത്രവേഗം, നിയമസഭ സമ്മേളനത്തിലായിരിക്കുമ്പോൾ, സഭ മുമ്പാകെ, ഒരു സമ്മേളനത്തിലോ തുടർച്ചയായ രണ്ടു സമ്മേളനങ്ങളിലോ പെടാവുന്ന ആകെ പതിനാലു ദിവസക്കാലത്തേക്ക് വയ്ക്കേണ്ടതും, അപ്രകാരം അത് ഏത് സമ്മേളനത്തിൽ വയ്ക്കുന്നുവോ ആ സമ്മേളനമോ തൊട്ടടുത്തുവരുന്ന സമ്മേളനമോ അവസാനിക്കുന്നതിനുമുമ്പ് നിയമസഭ ആ ചട്ടത്തിൽ എന്തെങ്കിലും രൂപഭേദം വരുത്തുകയോ അല്ലെങ്കിൽ ആ ചട്ടം ഉണ്ടാക്കേണ്ടതില്ലെന്ന് തീരുമാനിക്കുകയോ ചെയ്യുന്നപക്ഷം ആ ചട്ടത്തിന് അതിനുശേഷം, അതതുസംഗതിപോലെ, അങ്ങനെ രൂപഭേദപ്പെടുത്തിയ രൂപത്തിൽ മാത്രം പ്രാബല്യമുണ്ടായിരിക്കുകയോ യാതൊരു പ്രാബല്യവും ഇല്ലാതിരിക്കുകയോ ചെയ്യുന്നതുമാകുന്നു. എന്നിരുന്നാലും, അങ്ങനെയുള്ള ഏതെങ്കിലും രൂപഭേദപ്പെടുത്തലോ റദ്ദാക്കലോ ആ ചട്ടപ്രകാരം മുൻപ് ചെയ്തിട്ടുള്ള ഏതെങ്കിലും സംഗതിയുടെ സാധുതയ്ക്ക് ഭംഗം വരാത്ത വിധത്തിലായിരിക്കേണ്ടതാണ്.

39. റഗുലേഷനുകൾ.—സർക്കാരിന്റെ മുൻകൂട്ടിയുള്ള അംഗീകാരത്തോടുകൂടി അതോറിറ്റിക്ക്, അതതു സംഗതിപോലെ, അതോറിറ്റിയുടെയോ എക്സിക്യൂട്ടീവ് കമ്മിറ്റിയുടെയോ ജില്ലാ റോഡ് സുരക്ഷാ കൗൺസിലിന്റെയോ യോഗങ്ങൾക്ക് സ്വീകരിക്കേണ്ട നടപടിക്രമം സംബന്ധിച്ചും അതോറിറ്റിയുടെയോ എക്സിക്യൂട്ടീവ് കമ്മിറ്റിയുടെയോ ജില്ലാ റോഡ് സുരക്ഷാ കൗൺസിലിന്റെയോ മുൻപാകെ വരുന്ന കാര്യങ്ങൾ തീർപ്പാക്കുന്നതു സംബന്ധിച്ചും റഗുലേഷനുകൾ ഉണ്ടാക്കാവുന്നതാണ്.

40. വൈഷമ്യങ്ങൾ നീക്കം ചെയ്യൽ.—(1) ഈ ആക്റ്റിലെ വ്യവസ്ഥകൾ നടപ്പാക്കുന്നതിൽ, എന്തെങ്കിലും വൈഷമ്യം ഉണ്ടാകുന്നപക്ഷം, സർക്കാരിന്, ആ വൈഷമ്യം നീക്കം ചെയ്യുന്ന ആവശ്യത്തിലേക്കായി, സന്ദർഭാനുസരണം ഈ ആക്റ്റിനോ

അതിനു കീഴിലുണ്ടാക്കിയ ചട്ടങ്ങൾക്കോ വിരുദ്ധമല്ലാത്തതും ആവശ്യമെന്ന് അതിനു തോന്നുന്നതുമായ ഏതു നടപടിയും ഉത്തരവുമൂലം എടുക്കാവുന്നതാണ് :

എന്നാൽ, ഈ ആക്ട് പ്രാബല്യത്തിൽ വന്ന തീയതി മുതൽ രണ്ടു വർഷത്തിനു ശേഷം അങ്ങനെയുള്ള യാതൊരു ഉത്തരവും നൽകാൻ പാടില്ലാത്തതാണ്.

(2) ഈ വകുപ്പിൻ കീഴിൽ ഉണ്ടാക്കിയ ഓരോ ഉത്തരവും നിയമസഭയുടെ മുമ്പാകെ വയ്ക്കേണ്ടതാണ്.

41. റദ്ദാക്കലും ഒഴിവാക്കലും.—(1) 2007-ലെ കേരള റോഡ് സുരക്ഷാ അതോറിറ്റി ഓർഡിനൻസ് (2007-ലെ 18) ഇതിനാൽ റദ്ദാക്കിയിരിക്കുന്നു.

(2) അങ്ങനെ റദ്ദാക്കിയിരുന്നാൽത്തന്നെയും പ്രസ്തുത ഓർഡിനൻസ് പ്രകാരം ചെയ്ത ഏതെങ്കിലും കാര്യമോ അഥവാ എടുത്ത ഏതെങ്കിലും നടപടിയോ ഈ ആക്ടിൻ കീഴിൽ ചെയ്തതായോ എടുത്തതായോ കരുതപ്പെടേണ്ടതാണ്.

[പട്ടിക

(10-ാം വകുപ്പ് കാണുക)

ക്രമ നമ്പർ	മോട്ടോർ വാഹനത്തിന്റെ ഇനം	സെസ്സിന്റെ നിരക്ക്
1	ഹെവി മോട്ടോർ വാഹനം	500
2	മീഡിയം മോട്ടോർ വാഹനം	300
3	ലൈറ്റ് മോട്ടോർ വാഹനം	200
4	ഇരുചക്രവാഹനം	100]